



سوال

(305) بیٹے کو ولی بنانا شرعاً کیسا ہے؟

جواب

السلام علیکم ورحمۃ اللہ وبرکاتہ

مسماة ”ف“ کا لپنے خاوند سے کسی بات پر جھگڑا ہوا تو وہ لپنے بیٹے اور دو بیٹیوں کو لے کر گھر سے فرار ہو گئی، پھر اس نے لپنے بیٹے کو ولی بنا کر لپنے بیٹے سے بیٹی کا نکاح کر دیا جبکہ حقیقی ولی لڑکی کا باپ موجود ہے، اس نکاح کی شرعی حیثیت کیا ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلاة والسلام علی رسول اللہ، أما بعد!

بیوی کا گھر یلو جھگڑے کی وجہ سے لپنے بچوں کو لے کر جانا انتہائی باغیانہ اقدام ہے حالانکہ رسول اللہ صلی اللہ علیہ وسلم کا ارشاد گرامی ہے: ”اگر کسی عورت سے اس کا خاوند ناراض ہے تو اس کے راضی ہونے تک فرشتے اس عورت پر لعنت کرتے رہتے ہیں۔“ [صحیح مسلم، النکاح: ۱۳۳۶]

ایک حدیث میں ہے کہ رسول اللہ صلی اللہ علیہ وسلم نے بیوی کے لئے اس کے خاوند کو جنت یا جہنم قرار دیا ہے یعنی اس کی اطاعت باعث جنت اور نافرمانی موجب جہنم ہے۔ [مسند امام احمد، ص: ۳۲۱، ج ۴]

رسول اللہ صلی اللہ علیہ وسلم نے اس بات کی بایں الفاظ وضاحت فرمائی ہے کہ ”جب عورت نماز پچگانہ ادا کرتی ہے اور لپنے خاوند کی اطاعت کے ساتھ ساتھ عفت و پاکدامنی اختیار کرتی ہے تو قیامت کے دن اسے اختیار دیا جائے کہ جنت میں جس دروازے سے چاہے داخل ہو جائے۔“ [مسند امام احمد، حدیث نمبر: ۱۶۶۱]

ان احادیث کے پیش نظر ہم اس عورت کو نصیحت کرنا ضروری خیال کرتے ہیں کہ وہ لپنے بچوں کو لے کر لپنے گھر چلی جائے تاکہ دنیا کے ساتھ اس کی آخرت برباد نہ ہو۔ اس تہیدی گزارش کے بعد مسئلہ کی وضاحت بایں طور پر ہے کہ قرآن و حدیث میں نکاح کے لئے جو اصول و ضوابط بیان ہوئے ہیں ان میں ایک یہ ہے کہ کوئی عورت لپنے سرپرست کی اجازت کے بغیر نکاح نہ کرے اور سرپرست کی بنیاد قرابت و رشتہ داری پر ہے، جیسے باپ اور بھائی وغیرہ نیز قریبی رشتہ دار کی موجودگی میں دور کا رشتہ دار سرپرست نہیں ہو سکتا۔ کیونکہ جو سرپرست باعتبار رشتہ جتنا قریب ہوگا اتنا ہی اس کے دل میں لپنے زیر سرپرست کے لئے شفقت و ہمدردی زیادہ ہوگی اور وہ اس کے مفادات کا زیادہ تحفظ کرے گا۔ باپ کو اس معاملہ میں اولیت اس وجہ سے حاصل ہے کہ اس کی موجودگی میں کوئی دوسرا رشتہ دار سرپرست نہیں ہو سکتا۔ اس والد کی اجازت کے بغیر نکاح منعقد نہیں ہوتا۔ حدیث میں ہے کہ ”جس عورت نے بھی لپنے ولی کی اجازت کے بغیر نکاح کیا وہ نکاح باطل ہے بے بنیاد اور بے سرو پا ہے۔“ [مسند امام احمد، ص: ۱۴۵، ج ۶]

اسی طرح حضرت ابو موسیٰ اشعری رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”ولی کے بغیر نکاح نہیں ہے۔“ [مسند امام احمد، ص: ۳۹۴، ج ۴]

امام حاکم رحمہ اللہ اس حدیث کو اپنی مستدرک میں نقل کرنے بعد لکھتے ہیں کہ مذکورہ روایت حضرت علی بن ابی طالب، عبداللہ بن عباس، معاذ بن جبل، عبداللہ بن عمر، ابو ذر غفاری، مقداد بن اسود، عبداللہ بن مسعود، جابر بن عبداللہ، ابو ہریرہ، عمران بن حصین، عبداللہ بن عمرو بن العاص، مسور بن محزمہ اور حضرت انس رضی اللہ عنہم سے بھی مروی ہے۔ اسی طرح ازواج مطہرات حضرت عائشہ، حضرت ام سلمہ اور حضرت زینبؓ سے بھی اس مضمون کی روایات صحت کے ساتھ موجود ہیں۔ [مستدرک، ص: ۱۲، ج ۲]

علامہ سیوطی رحمہ اللہ لکھتے ہیں کہ جس روایت کو دس صحابہ کرام رضی اللہ عنہم بیان کریں وہ مختار مذہب کے مطابق متواتر شمار ہوتی ہے۔ [تدریب الراوی، ص: ۱۱۴، ج ۲]

ان روایات کے مطابق صورت مسئلہ میں جو نکاح ہوا ہے وہ باطل ہے اسی طرح نکاح کرنے والا جوڑا گناہ کی زندگی بسر کرتا ہے۔ انہیں اللہ کے حضور صدق دل سے توبہ کرنے کے بعد اپنے والد کو اعتماد میں لے کر از سر نو نکاح کرنا ہوگا۔ امام بخاری رحمہ اللہ جو امیر المؤمنین فی الحدیث ہیں ان کی مصالح عباد پر بڑی گہری نظر ہوتی ہے اس کے ساتھ ساتھ استدلال میں وہ نصوص کا پہلو بھی انتہائی مضبوط رکھتے ہیں۔ انہوں نے زیر بحث مسئلہ کے متعلق ایک عنوان بایں الفاظ قائم کیا ہے۔

”جس شخص کا یہ موقف ہے کہ ولی کے بغیر نکاح نہیں ہوتا۔“

پھر ایک دوسرا باب قائم کرتے ہیں: ”کوئی باپ یا رشتہ دار کسی کنواری یا شوہر دیدہ کا نکاح اس کی رضامندی کے بغیر نہ کرے۔“

ان دونوں ابواب کا منشا یہ ہے کہ نہ تو عورت مطلق العنان ہے کہ وہ اپنی مرضی سے جہاں چاہے نکاح کرے اور نہ ہی وہ اس قدر مقہور و مجبور ہے کہ اس کا سر پرست جہاں چاہے جس سے چاہے عقد کر دے بلکہ امام بخاری رحمہ اللہ نے اس کی مزید وضاحت کرتے ہوئے ایک عنوان اس طرح قائم کیا ہے: ”اگر کسی نے اپنی بیٹی کا نکاح اس کی رضامندی کے بغیر کر دیا تو یہ نکاح مردود ہے۔“ درحقیقت شریعت اعتدال کو قائم رکھنا چاہتی ہے نہ تو سر پرست کو اتنے وسیع اختیارات حاصل ہیں کہ وہ اپنی بہن یا بیٹی کی مرضی کے بغیر جہاں چاہے اس کا نکاح کر دے اور نہ ہی عورت کو اس قدر کھلی آزادی دی ہے کہ وہ از خود سر پرست کی اجازت کے بغیر نکاح کر کے اپنے خاندان کی عزت و آبرو کو خاک میں ملا دے۔ ہاں، اگر باپ کے متعلق باوثوق ذرائع سے پتہ چل جائے کہ وہ اپنے زیر سر پرست کے لئے مہر و وفا کے جذبات سے عاری ہے یا اس کے مفادات کا محافظ نہیں ہے تو وہ خود بخود حق ولایت سے محروم ہو جاتا ہے۔

حدیث میں اس کی وضاحت موجود ہے، چنانچہ بعض روایات میں ”ولی مرشد“ کے الفاظ ملتے ہیں۔ [بیہقی، ص: ۱۲۳، ج ۴]

جس کا مطلب یہ ہے کہ جو سر پرست بھردری کے جذبات سے سرشار ہو وہ بی فریضہ نکاح کی اجازت کا حقدار ہے۔ بہر حال صورت مسئلہ میں بیان کردہ نکاح سرے سے منعقد نہیں ہوا کیونکہ حقیقی سر پرست کی اجازت کے بغیر ہوا ہے اور وہ اپنی بچی کے متعلق بھردری کے جذبات بھی رکھتا ہے۔ [واللہ اعلم]

هذا ما عندي والله اعلم بالصواب

فتاویٰ اصحاب الحدیث

جلد: 2 صفحہ: 319